

עולת שבת בשבתו

ת"ת תורה ויראה דרבינו יואל ד"מאמאר • בנשיאות כ"ק מרן אדמו"ר שליט"א • פה ק"ק קרית יואל יצ"ו

כיתה ו' ז' תשיע"א לפ"ק

ל"ג בעומר

בעזרש"ת

רבן שמעון בר יוחאי:

דער הייליגער דברי יחזקאל זי"ע שרייבט, עס שטייט אין תהלים (קאפ' צ"ב) ש'תולים ב'בית י', איז ראשי תיבות ש'מעון ב'ר י'וחאי.

דאס איז א רמז אז מיר בעטן פון השי"ת אז די הייליגע ליכטיגקייטן פון רבי שמעון בן יוחאי מיט זיינע חברים, וואס זיי זענען שתולים בבית ה', אינגעפלאנצט אינעם גן עדן אויף יענע וועלט, בחצרות אלקינו, פאר די וואס שטייען נאך ווייט פון די מדרגה, זיי זענען נאך אין די בחינה ווי זיי שטייען אין הויף, אזוי ווי א הויף וואס איז אינדערויסן פון שטוב, יפריחו, זאלן זיי אריינשיינען אין אונז.



בר יוחאי ולשרה תפוחים עלית ללקוט בו מרקחים, סוד תורה כציצים ופרחים נעשה אדם נאמר בעבורך:

דער הייליגער ישמח משה זלה"ה טייטשט דעם פסוק (פרשת בראשית) נעשה אדם בצלמינו ובדמותינו, אז וועגן דעם האט הקב"ה געזאגט נעשה מיט א לשון רבים, ווייל ווען א מענטש ווערט באשאפן איז ער נאכנישט אינגאנצן פערטיג צו דעם ציל אויף וואס ער איז אראפגעקומען אויף די וועלט, נאר נאכדעם וואס ער וועט לעבן אויף די וועלט, און ער וועט זיך אויסארבעטן זיינע מידות אז ער זאל צוקומען צום ריכטיגן שלימות, דעמאלטס ווערט ער אינגאנצן פארטיג, וועגן דעם האט דער אייבערשטער געזאגט נעשה אדם, ווייל דער אייבערשטער טוט נאר דעם ערשטן חלק פון באשאפן דעם מענטש, אבער דעם צווייטן חלק וואס פעלט אויס אז דער מענטש זאל זיך אליין אויסארבעטן און משלים זיין צום ריכטיגן שלימות, דאס געהער שוין טאקע פארן מענטש אליין, וועגן דעם שטייט א לשון רבים עכת"ד.

דער הייליגער דברי יחזקאל זי"ע זאגט א טעם פארוואס ווען עס איז די יארצייט פון משה רבינו ע"ה ז' אדר זענען דא מענטשן וואס פאסטן, און ביי די יארצייט פון רבי שמעון בר יוחאי איז אזא געוואלדיגע שמחה וואס כלל ישראל טוט אפרעכטן מיט א געוואלדיגע פרייד.

דאס איז ווייל משה רבינו האט נישט געענדיגט זיין שלימות אין די יארן וואס ער האט געלעבט אויף די וועלט, ווי חכמינו ז"ל זאגן אז אתפשטותא דמשה בכל דרא ודרא, דאס אויסשפרייטונג פון משה רבינו ציט זיך נאך יעדן איינציגן דור, און ביז משיח צדקינו וועט קומען וועט זיך נישט ענדיגן די הייליגע עבודה פון משה רבינו, וואס יעדער צדיק אויף די וועלט טוט ווייטער ממשיך זיין.

מה שאין כן, רבי שמעון בן יוחאי, איז אראפגעקומען אויף די וועלט כדי מגלה צו זיין די סתרי תורה, און מיט דעם וואס ער האט אנטפלעקט די סודות התורה אויף די וועלט האט ער משלים זיין גאנצן ציל צו וואס ער איז אראפגעקומען אויף וועלט, וועגן דעם איז דוקא ביי זיין יארצייט טאג אזא געוואלדיגע שמחה. עכת"ד"ק.

מיט דעם האט כ"ק מרן רבינו הגה"ק בעל ברך משה זל"ה געטייטשט (אין מירון בשנת תשכ"ג לפ"ק) דעם פומון בר יוחאי ולשדה תפוחים וכו' סוד תורה כציצים ופרחים, אז רבי שמעון בן יוחאי האט מגלה געווען די סודות התורה און גע'דרש'עט דערויף וואונדערליכע סודות, וואס דורך דעם האט ער דערגרייכט צום שלימות צו וואס ער איז אראפגעקומען אויף די וועלט, וועגן דעם נעשה אדם דאס וואס השי"ת האט געזאגט נעשה אדם לשון רבים וואס ווייזט אז דער מענטש איז א שותף מיט הקב"ה אין זיין בריאה צוליב דעם וואס ער דארף זיך אליין משלים זיין אויף די וועלט, נאמר בעבורך, איז געזאגט געווארן וועגן רבי שמעון וואס ער איז צוגעקומען צו די מדרגה פון משלים זיין דעם תפקיד צו וואס ער איז באשאפן געווארן.



ווען דער רבי בעל דברי וואל זללה"ה איז געווען אין ארץ ישראל דאס ערשטע מאל, בשנת תרצ"ב לפ"ק, זייענדיג רב אין קראלי, איז ער געפארן זיך משטתח זיין אויף די מקומות הקדושים אין גליל, אין די שטעט פון מירון, צפת, טבר'י, אויף א נסיעה וואס האט גענומען עטליכע וואכן, ווי דער רבי האט פארברענגט מיט א גרויסע עבודה אויף די אלע פלעצער, און עס איז מיט אים מיטגעפארן א גרופע פון די געהויבענע בני עלי' פון די נקיי הדעת אין ירושלים עיר הקודש.

צווישן די באטייליגטע אויף די נסיעה איז געווען הגה"צ רבי עמרם בלוי ז"ל פון די גרויסע צדיקים און עובדי ה' אין ירושלים עיה"ק, און דער ראש הלוחמים קעגן די ציונים און זייערע נאכשלעפער. רבי עמרם איז אין יענע צייט שטארק נתפעל געווארן פונעם רבי'נס הייליגע עבודה, און ער איז שוין פון דאן אן געבליבן דבוק אינעם רבי'ן ביז זיין לעצטן טאג.

רבי עמרם פלעגט דערציילן מיט התרגשות אז זייענדיג אין מירון במשך א וואך צייט אינאיינעם מיטן רבי'ן איז ער איינגעשטאנען מיטן רבי'ן אינאיינעם אין א האטעל, איינמאל אינמיטן די נאכט וועקט ער זיך

אויף און ער זעהט אז דער רבי געפונט זיך נישט אין צימער, ער האט זיך שטארק דערשראקן נישט וויסנדיג וואו דער רבי קען זיך יעצט געפונען, איז ער ארויסגעגאנגען זוכן דעם רבי'ן אין די נאכט פינסטערניש, ביז ער איז אריינגעגאנגען אין די מערה פון רבן שמעון בר יוחאי, און ער האט ענדליך געטראפן דעם רבי'ן איין איינציגער אינעם גאנצן אוהל, ליגן אויסגעצויגן בפישוט ידים ורגלים אויפן קבר פון רשב"י ווען כל כולו איז צופייערט און צוקאכט נישט באמערקענדיג אז עמיצער איז אריינגעקומען אין אוהל.

ער הערט ווי דער רבי זאגט מיט א געוואלדיגע דביקות אומצאליגע מאל דעם פסוק "תהי ירך על איש ימיניך על בן אדם אמצת לך ולא נסוג ממך תחיינו ובשמך נקרא" מיט געוואלדיגע בכיות און השתקקות גיעגענין וכיסופין וואס דאס אליין האט געדויערט אנדערטהאלבן שעה.

זעהנדיג דאס בילד פון דעם רבי'נס הייליגע עבודה אינמיטן די נאכט, איז ער דערציטערט געווארן צו זעהן דאס גדלות און די באהאלטענע עבודה פון רבי'ן.

רמזים ופרפראות לל"ג בעומר

שמעון - עיר וקדוש מן שימיא בחית (ליקוטי מוה"ר בהקדמה).

שמעון - בג' עול"ם הצי"ר"ה (הולולא רבא דף קמ"ו)

שמעון. בג' כס"א שכינה ושם.

אזר תזרת רבי שמעון בן יוחאי. ר"ת בראשית, אגרא רכלא ציחפי בראשית.

מ'תורת רבי שמעון בן יוחאי - ר"ת מבשרי אחזה אלוקי בית אהרן קארלין.

רבי שמעון בן יוחאי. ר"ת לבי ובשרי ירננו אל קל חי' בשם הרהק מראוואראב זצ"ל בס' משוש כל הארץ דף קפ"ד.

תנא רבי שמעון בן יוחאי. בג' פקודי ה' ישרים משמחי לב וצבי לצדיק.

תנא רבי שמעון בן יוחאי - בג' פש"ט רמ"ז דרו"ש ס"ד ושם.

רבי שמעון בן יוחאי. בג' ידיר נפש אב הרחמן (והרהק ר' הערשעלע זידיטשנבער ז"ע מובא בס' משוש כל הארץ דף רנ"א).

שמעון (סג שמעון). בג' נעשה אדם עה"ב (ביואר השיר בר יוחאי דף ס"ד).

שיין מ"ם עיין וי"ו נו"ן. בג' קדוש מרחם (והולולא רבא דף כ"א ע"א).

שיין מ"ם עיין וי"ו נו"ן - בג' זכר צדיק לברכה (והולולא רבא דף קצ"ב).

שמעון בן יוחאי - בג' מחיה מתים (שע"ש ט).

רבי שמעון בן יוחאי - בג' מי עלה השמים וירד ואמרי נעם, ל"ג בעומר בסופו.

מירון - סה"על' מושיע'ם בה"ר ציון (בשם הרהק משאמלוי זצ"ל, בס' מוח דרשב"י קל אמר קרא בסופו).

ידיעות פון ל"ג בעומר

קומענדיגן זונטאג פרשת במדבר איז ל"ג בעומר, די יומא דהילולא פון דעם ג-טליכן תנא רבן שמעון בר יוחאי. דעריבער איז פאסיג צו לערנען עטליכע ענינים וואס די תלמידי הבעל שם טוב זי"ע האבן געזאגט איבער די גרויסקייט פון דעם טאג.

ווען דער הייליגער רבי אברהם קאליסקער זי"ע פלעגט זיך טובלען ל"ג בעומר אינדערפרי, האט ער אויסגערופן מיט גרויס התלהבות "הריני מקבל עלי קדושת היום".

עס ווערט געברענגט אין נאמען פון הגה"ק דער שר שלום פון בעלזא זי"ע, אז ל"ג בעומר איז אזוי גרויס ווי יום כיפור.

דער הייליגער רבי ר' ברוך'ל מעזבוזער זי"ע האט זיך נוהג געווען צו מאכן א סיום אויפן זוהר הקדוש אין ל"ג בעומר, דערנאך האט ער גענומען דעם זוהר אין די האנט, און עס ארומגענומען אפאר שעה, און עס געקושט, זאגענדיג "איך קען דיר, און דו קענסט מיך". איינמאל האט ער זיך אנגערופן "אויב מיין זיידע דער בעל שם טוב איז געווען ווי רבן שמעון בר יוחאי, בין איך רבי אלעזר בן רבי שמעון".

איינמאל ביי די הקפות פונעם קאזניצער מגיד איז געווען א מורא'דיגע התלהבות, און ער האט געזאגט אז דאס איז ווייל זיין טאטע ר' שבתי איינבינדער, זיצט אין גן עדן אינעם היכל פון יוחאי דער פאטער פון רבי שמעון. ווען עס איז געווען ל"ג בעומר האט ר' שבתי געבעטן יוחאי זאל אים מיטנעמען צו די גרויסע שמחת הילולא פון זיין זון רבי שמעון, האט ער מסכים געווען בתנאי אז ר' שבתי זאל אים מיטנעמען צו די הקפות פון זיין זון דער קאזניצער מגיד.

האט דער מגיד געענדיגט "צוליב דעם איז יעצט געווען אזא גרויסע התעוררות, ווייל מיר האבן דא געהאט אזעלכע חשוב'ע געסט, מיין טאטע ר' שבתי מיט יוחאי דער פאטער פון רבי שמעון". אינטערעסאנט איז אז ר'בן ש'מעון ב'ן י'וחאי, איז די זעלבע אותיות ווי ר'בי ישראל ב'ן ש'בתי.

עס ווערט געברענגט אין ספר משוש כל הארץ, אז הרה"ק ר' משה ראזווארדאווער זי"ע, האט געזאגט "קיין שום טאג אין יאר איז מיר נישט אזוי גוט ווי דער טאג ל"ג בעומר". איינמאל ל"ג בעומר פארנאכטס האט ער געזאגט א שאד אז די זון גייט שוין אונטער, הלואי וואלט איך געהאט די מעגליכקייט אפצושטעלן די זון אויף אביסל, לכבוד די הייליגקייט פון דעם טאג".

דער הייליגער בני יששכר זאגט "עס האבן מיר געזאגט אנשי אמת, אז די שמחה פון ל"ג בעומר ביים ציון פונעם הייליגן תנא רבן שמעון בר יוחאי איז א שמחה שלא כדרך הטבע.

תורתו מגן לנו הוא מאירת עינינו הוא ימליץ טוב בעדינו אדונינו בר יוחאי!